



FIL-PRIM'AWLA TAL-QORTI ĊIVILI

(Sede Kostituzzjonali)

IMHALLEF

ONOR. JOSEPH R. MICALLEF LL.D.

ILLUM, il-Hamis, 22 ta' Marzu, 2018

Kawża Numru 8 (Kost.)

Rik. Nru. 23/13JRM

Brian VELLA

VS

L-ONOREVOLI PRIM MINISTRU u l-Avukat Ġenerali

Il-Qorti:

Rat ir-Rikors imressaq fis-7 ta' Marzu, 2013, li bih u għar-raġunijiet hemm imfissra, ir-rikorrent talab li l-Qorti (a) ssib li l-fatt li s-sistema legali f'Malta ma jagħtix lok għar-rilaxx mill-ħabs ta' persuna kundannata għall-piena ta' għomor il-ħabs, fuq kunsiderazzjonijiet bħalma huma r-rimors tagħha għad-delitt li tkun wettqet u għar-rijabilitazzjoni tagħha, tikser il-jedd fundamentali ta' persuna bħal dik kif imħarsin fl-artikolu 36 tal-Kostituzzjoni tar-Repubblika ta' Malta (aktar 'il quddiem imsejha "il-Kostituzzjoni") u l-artikolu 3 tal-Konvenzjoni (Ewropeja) għall-Protezzjoni tad-Drittijiet tal-Bniedem u tal-Libertajiet

Fundamentali (aktar 'il quddiem imsejha "il-Konvenzjoni"); u (b) tagħti dawk ir-rimedji li jidhrilha xierqa għat-twettiq tal-imsemmi jedd fundamentali tiegħu. Talab ukoll l-ispejjeż;

Rat it-Twegiba mressqa mill-intimati fit-18 ta' Marzu, 2013, li biha laqgħu għat-talbiet tar-rikorrent billi, b'mod preliminari, qalu li l-Prim Ministru ma jmissux tħarrek f'dan il-każ għaliex mhuwiex il-kontradittur legittimu tal-azzjoni attriċi. Fil-mertu, laqgħu billi każdu li l-qagħda tar-rikorrent tissarraf fi ksur tal-jedd fundamentali tiegħu li ma jkunx suġġett għal trattament inuman jew degradanti. B'mod partikolari, l-intimati jgħidu li l-piena li nġhatat lir-rikorrent kienet inflitta wara proċess ġudizzjarju rett u bħala konsegwenza ta' delitt kiefer li fih tilfu ħajjithom tnejn min-nies. Il-piena tal-ghomor fil-habs hija maħsuba fil-liġi sewwasew minhabba delitti bħal dak li r-rikorrent instab ħati dwaru. Wara kollox, jaqa' fuq l-Istat id-dmir ukoll li jħares lill-komumita' minn persuni li, b'għemilhom, jistgħu jkunu ta' periklu għan-nies f'każ li jergħu jagħmlu reati ohrajn. Huma jgħidu li z-zamma tar-rikorrent fil-habs ma tissarraf fi trattament inuman jew degradanti kif mifhuma kemm taħt l-artikolu relattiv fil-Kostituzzjoni u kif ukoll f'dak taħt il-Konvenzjoni;

Rat id-dikjarazzjoni magħmula mill-avukati tal-partijiet fis-smiġħ tat-18 ta' Marzu, 2013¹, li biha qalu li ma kellhomx oġġezzjoni li l-Qorti kif presjeduta tkompli tisma' l-kawza, minkejja li l-imħallef kien wiehed mit-tliet imħallfin komponenti l-Qorti tal-Appell Kriminali li ikkonfermat is-sentenza mogħtija mill-Qorti Kriminali li imponiet il-piena ta' għomor il-habs fuq ir-rikorrent fis-sentenza tagħha;

Rat il-provi dokumentali mressqin mill-intimati;

Semgħet ix-xhud imressaq mill-intimati;

Rat id-degriet tagħha tat-8 ta' Mejju, 2013², li bih tat żmien lill-partijiet biex iressqu s-sottomissjonijiet tagħhom bil-miktub;

Rat in-Nota ta' Sottomissjonijiet imressqa mir-rikorrent fid-9 ta' Lulju, 2013³;

Rat in-Nota ta' Riferenzi mressqa mir-rikorrent fl-10 ta' Lulju, 2013⁴;

Rat in-Nota ta' Sottomissjonijiet imressqa mill-intimati fis-26 ta' Awwissu, 2013⁵;

Semgħet it-trattazzjoni ulterjuri tal-avukati tal-partijiet;

¹ Paġ. 62 tal-proċess

² Paġ. 111 tal-proċess

³ Paġġ. 112 sa 124 tal-proċess

⁴ Paġġ. 126 sa 190 tal-proċess

⁵ Paġġ. 192 sa 201 tal-proċess

Rat id-degriet tagħha tal-24 ta' Lulju, 2014⁶, li bih laqgħet talba magħmula mir-rikorrent biex jithalla jressq Nota ta' Riferenzi ulterjuri għall-kunsiderazzjoni tal-Qorti;

Rat in-Noti ta' Riferenzi mressqin mir-rikorrent fit-18 ta' Lulju, 2014⁷ u fil-11 ta' Novembru, 2016⁸;

Rat l-att kollha tal-kawża;

Rat id-degrieti li bihom halliet il-kawża għas-sentenza;

Ikkunsidrat:

Illi din hija kawża ta' lment ta' ksur ta' jedd fundamentali. Ir-rikorrent jgħid li qiegħed iġarrab ksur tal-jedd tiegħu li ma jkunx sugġett għal trattament inuman jew degradanti, bil-fatt li ma jistax igawdi minn ebda possibilita` ta' rikonsiderazzjoni wara li nġhata sentenza ta' għomor il-ħabs wara sejbien ta' htija ta' qtil ta' koppja f'Guri. Huwa jgħid li l-fatt li s-sistema legali f'Malta ma jqisx is-soghba li persuna kundannata għall-piena ta' għomor fil-ħabs tista' turi jew għat-titjib jew riforma ta' persuna bħal dik waqt li tkun qiegħda sservi l-piena tagħha, jikkundannawh biex jibqa' l-ħabs sa ma jmut. Jgħid li din il-qagħda tissarraf fi ksur tal-jedd tiegħu taht l-artikolu 36 tal-Kostituzzjoni u l-artikolu 3 tal-Konvenzjoni;

Illi, għal din l-azzjoni, l-intimati jilqgħu billi, b'mod preliminari, qalu li l-Prim Ministru ma jmissux tħarrek f'dan il-każ għaliex mhuwiex il-kontradittur legittimu tal-azzjoni attriċi. Fil-mertu, laqgħu billi ċaħdu li l-qagħda tar-rikorrent tissarraf fi ksur tal-jedd fundamentali tiegħu li ma jkunx sugġett għal trattament inuman jew degradanti. B'mod partikolari, l-intimati jgħidu li l-piena li nġhatat lir-rikorrent kienet inflitta wara proċess ġudizzjarju rett u bħala konsegwenza ta' delitt kiefer li fih tilfu ħajjithom tnejn min-nies. Il-piena tal-għomor fil-ħabs hija maħsuba fil-liġi sewwasew minħabba delitti bħal dak li r-rikorrent instab ħati dwaru. Wara kollox, jaqa' fuq l-Istat id-dmir ukoll li jħares lill-komunita` minn persuni li, b'għemilhom, jistgħu jkunu ta' periklu għan-nies f'każ li jerġgħu jagħmlu reati ohrajn. Huma jgħidu li ż-żamma tar-rikorrent fil-ħabs ma tissarraf fi trattament inuman jew degradanti kif mifhuma kemm taht l-artikolu relattiv fil-Kostituzzjoni u kif ukoll f'dak taht il-Konvenzjoni;

⁶ Paġ. 211 tal-proċess

⁷ Paġġ. 212 sa 282 tal-proċess

⁸ Paġ. 299 tal-proċess

Illi għal dak li jirrigwarda l-fatti rilevanti li joħorġu mill-atti ma jidhirx li hemm kontestazzjoni bejn il-partijiet. Għall-kuntrarju, hemm qbil fil-biċċa l-kbira. Il-kwestjoni mqajma mir-rikorrent tirrigwarda l-ilment tiegħu li joħroġ miċ-ċirkostanzi tas-sejbien tal-ħtija u l-ġhoti tal-piena tal-ġhomor fil-ħabs b'riżultat ta' dak is-sejbien;

Illi, madankollu, jixraq li jissemmew ċerti fatti biex jgħinu biex wiehed jifhem il-kunsiderazzjonijiet ta' dritt li sejrin isiru f'din is-sentenza;

Illi fl-14 ta' Frar, 2000, f'appartament fi Triq il-Prinjoli, f'Santa Luċija, kienu nstabu mejta l-miżżewġin Gerald u Ġuża Grima, wara li kien ilhom xi jiem ma jidhru fil-beraħ⁹. Mill-mod kif instabu, kien jidher li kienu nqatlu, u kien hemm indikazzjonijiet li juru li d-delitt kien sar fl-10 ta' Frar wara li l-koppja Grima ġew lura d-dar mill-festa ta' San Pawl Nawfragu fil-Belt Valletta, fejn minn filmati televiżivi miġbuda dakinhar minn stazzjon privat tat-televiżjoni kienu jidhru li marru u liema filmati wrewhom libsin l-istess hwejjeġ li bihom instabu mejtin fgati b'tape imdawwar ma' ħalqhom u mnifsejhom¹⁰ u marbutin fl-appartament tagħhom;

Illi r-rikorrent (u xi persuni oħra) kien arrestat mill-Pulizija fis-17 ta' Frar, 2000, b'rabta mad-delitt. Dak iż-żmien kien joqgħod fl-istess blokka ta' appartament li fih instabu maqtula l-miżżewġin Grima. Huwa ta tliet (3) stqarrijiet – l-ewwel waħda minnhom jumejn wara li kien arrestat – lill-Pulizija fuq medda ta' madwar xahrejn minn mindu sar magħruf id-delitt, u dejjem baqa' jiċhad li kien imdahħal fil-qtil u li fl-istess qtil kien imdahħal haddiehor li kien iltaqa' miegħu għal xi hin fl-10 ta' Frar;

Illi l-Pulizija Eżekuttiva ressqu lir-rikorrent quddiem il-Qorti tal-Maġistrati (Malta) bhala Qorti Istrutturja fit-3 ta' Mejju, 2000, u xlietu bil-qtil tal-miżżewġin Grima;

Illi wiehed mill-persuni li l-Pulizija kienet ġabret b'rabta mad-delitt, Dominic Bonniċi, kien stqarr li kien imdahħal fil-każ u kien ta tagħrif dwar kif ir-rikorrent kien imdahħal ukoll sa miż-żmien meta kienet qieghda tithejja s-serqa li kellha ssir mid-dar tal-miżżewġin Grima¹¹;

Illi b'sentenza mogħtija mill-Qorti tal-Appell Kriminali fit-28 ta' Lulju, 2011¹², ikkonfermat għal kollox is-sentenza mogħtija mill-Qorti Kriminali;

Illi matul iż-żmien li r-rikorrent beda jservi s-sentenza, huwa ibbenefika minn okkażjonijiet ta' frank (*'prison leave'*) kemm minhabba okkażjonijiet tal-familja

⁹ Ara Dok "BV", f'paġġ. 67 sa 74 tal-proċess

¹⁰ Ara d-Dokti f'paġġ. 89 sa 93 u 95 sa 100 tal-proċess

¹¹ Ara dok f'paġġ. 82 – 4 tal-proċess

¹² Dok "A", f'paġġ. 5 sa 52 tal-proċess

u kif ukoll minhabba ċirkostanza oħra marbuta mal-mewt ta' qarib¹³. Dawn iċ-ċirkostanzi kienu grajja fejn ir-rikorrent inhareġ mill-Faċilita` Korrettiva għal ftit sigħat kull waħda. Il-liġi fis-sehħ¹⁴ ma tippermettix li r-rikorrent jibbenefika minn tnaqqis taż-żmien li s-sentenza (kif konfermata) ordnatlu li jservi;

Illi f'xi żmien matul l-2013, tfasslu skemi ta' għoti ta' frank lil prigionieri fil-faċilita' korrettiva f'ċirkostanzi imfissra f'Direttiva Ministerjali Ġenerali¹⁵, li whud minnhom jgħoddu wkoll għal dawk li jkunu qegħdin iservu piena ta' għomor il-habs¹⁶. Jirrizulta li, bejn l-2009 u l-2012, ir-rikorrent inqeda minn din id-Direttiva għal hames (5) darbiet biex jithalla johroġ mill-faċilita` għal okkażjonijiet partikolari u l-hames talbiet tiegħu ntlagħhu¹⁷. Madankollu, ir-rikorrent, minhabba li nġhata piena ta' għomor il-habs, ma jistax jibbenefika minn tnaqqis tas-sentenza bis-saħħa tar-regolamenti fis-sehħ¹⁸;

Illi fis-7 ta' Marzu, 2013, ir-rikorrent fetah din il-kawża;

Illi għal dak li jirrigwarda l-kunsiderazzjonijiet ta' xejra legali li jolqtu l-każ, jibda biex jinghad li l-azzjoni tar-rikorrenti hija limitata għall-kwestjoni tal-effetti li s-sentenza ta' għomor il-habs thalli fuq it-tgawdija tal-jedd fundamentali tiegħu li ma jkunx sugġett għal trattament inuman jew degradanti. Din l-azzjoni ma tattakka l-ebda parti mill-proċess kriminali li huwa kien sugġett għalih u lanqas is-sentenza mogħtija mill-Qorti Kriminali u dik mogħtija mill-Qorti tal-Appell Kriminali li ikkonfermat dik tal-ewwel istanza¹⁹. Huwa jishaq ukoll li l-azzjoni tiegħu tagħraf bejn il-piena inumana jew degradanti u t-trattament inuman jew degradanti u jgħid li persuna tista' gġarrab ksur tal-jedd tagħha li ma tingħatax trattament inuman jew degradanti wkoll jekk ma tkunx ingħatat piena inumana jew degradanti;

Illi għalhekk il-każ tar-rikorrent jinbena fuq id-dispożizzjonijiet tal-artikolu 36 tal-Kostituzzjoni u tal-artikolu 3 tal-Konvenzjoni. Fiċ-ċirkostanzi ta' kif imxiet din il-kawża, f'dawn iċ-ċirkostanzi, il-Qorti sejra tqis l-ilment tar-rikorrent taħt l-aspett tal-imsemmija żewġ artikoli flimkien, u tqishom fil-qafas taċ-ċirkostanzi fattwali li johorġu mill-provi mressqin mill-partijiet u mill-kostatazzjonijiet li setgħet tagħmel il-Qorti meta aċċediet fiċ-Ċentru in kwestjoni;

Illi l-artikolu 36 tal-Kostituzzjoni jgħid li “(1) *Hadd ma għandu jkun assoġġettat għal piena jew trattament inuman jew degradanti. (2) Ebda haġa li hemm fi jew magħmula skond l-awtorita' ta' xi liġi ma titqies li tkun inkonsistenti ma' jew bi ksur ta' dan l-artikolu safejn il-liġi in kwestjoni tawtorizza l-għoti ta' xi deskrizzjoni ta' piena li kienet legali f'Malta minnufih qabel il-ġurnata stabilita.*

¹³ Dok “JBB”, f'paġ. 104 tal-proċess

¹⁴ Art. 22(2) tal-Att tal-2011 dwar il-Ġustizzja Riparatrici (Att XXI tal-2011, Kap 516)

¹⁵ Dok “JBA”, f'paġġ. 101 – 3 tal-proċess

¹⁶ Xhieda ta' Joanne Battistino f'paġġ. 106 – 7 tal-proċess

¹⁷ *Ibid.* f'paġ. 107 tal-proċess

¹⁸ Art. 22(2) tal-Kap 516

¹⁹ Ara Nota ta' Sottomissjonijiet tiegħu f'paġ. 112 tal-proċess

...”. Min-naħa l-oħra, l-artikolu 3 tal-Konvenzjoni jgħid li “*Hadd ma għandu jkun assogġettat għal tortura jew għal trattament jew piena inumana jew degradanti*”;

Illi xieraq jingħad li l-imsemmija dispożizzjonijiet jinqdew bi kliem li juri li l-projbizzjoni li xihadd jittratta lil xihadd ieħor b’mod inuman jew degradanti hija waħda assoluta (hija mfissra bħala “an unqualified prohibition”²⁰) u li ma tħallix eċċezzjonijiet jew tiġbid²¹. Huma dispożizzjonijiet li jitfgħu fuq l-Istat ukoll obligazzjoni pożittiva li jaraw b’mod preventiv li l-jedd jithares u mhux biss waħda fejn l-Istat jirrimedja wara li jkun hemm ksur tiegħu. Huwa wkoll minħabba f’hekk li huwa mistenni li l-imġiba li minnha wiehed jilminta trid tkun ta’ qawwa jew qilla ta’ ċerta gravita’ u li tkun ippruvata fi grad għoli daqs-kemm xieraq skond in-natura tal-proċediment li jkun. Huwa aċċettat ukoll li t-‘tortura’, it-‘trattament inuman’ u t-‘trattament li jbaxxi’ ’l dak li jkun huma kunċetti li jirkbu fuq xulxin u mhumiex maqtuġhin għal kollox minn xulxin, ladarba huma mġiba mhux xierqa fuq xihadd li hija differenti minħabba l-grad ta’ severita` li tintuża, b’tal-ewwel tikkostitwixxi l-għamla l-aktar ħarxa ta’ mġiba u tal-aħħar l-għamla l-inqas kiefra;

Illi kemm dan huwa tabilhaqq hekk, bil-kliem “trattament degradanti” wiehed jifhem “*treatment that humiliates or debases ... Degrading treatment in the sense of article 3 is conduct that ‘grossly humiliates’, although causing less suffering than torture. The question is whether a person of the applicant’s sex, age, health, etc., of normal sensibilities would be grossly humiliated in all the circumstances of the case.*”²² Hemm differenza wkoll bejn trattament inuman u trattament degradanti. Kull trattament inuman huwa minnu nnifsu wiehed ukoll degradanti, iżda mhux kull trattament degradanti jsir trattament inuman²³, liema trattament “*covers at least such treatment as deliberately causes severe mental and physical suffering*”²⁴;

Illi mġiba li twassal lil persuna biex tagħmel xi haġa kontra r-rieda jew kontra l-kuxjenza tagħha tista’ wkoll titqies bħala trattament degradanti. F’xi każijiet tqies li, flimkien ma’ dawn il-kriterji, jkun irid jintwera wkoll li min ikun wettaq l-għemil degradanti jkun għamel dan bil-fehma jew l-intenzjoni li jzeblaħ, iċekken jew jumilja ’l vittma, imma jidher li jkun iżjed għaqli li wiehed iqis it-trattament li jkun ingħata fiċ-ċirkostanzi konkreti tal-persuna li tkun għaddiet minn dak it-trattament u tal-każ li fih ikun iġġarrab²⁵, għalkemm ma tiddependix lanqas għal kollox fuq dak li sugġettivament tħoss il-persuna mġarba²⁶;

²⁰ Cfr R. Gordon, T Ward & T Eicke *The Strasbourg Case Law: Leading Cases from the European Human Rights Reports* (Sweet & Maxwell 2001) f’pag. 117

²¹ Kemm hu hekk, ara art. 15 tal-Konvenzjoni

²² Harris, O’Boyle & Warbrick *Law of the European Convention of Human Rights*, pagg. 80 - 1

²³ Kost. 19.2.2008 fil-kawża fl-ismijiet *Meinrad Calleja vs Kummissarju tal-Pulizija et*

²⁴ K Reid *A Practitioner’s Guide to the European Convention on Human Rights* (3rd Edit., 2008) §IIB – 416, pag. 575

²⁵ Kost. 6.12.1989 fil-kawża fl-ismijiet *Fenech vs Kummissarju tal-Pulizija* (Kollez. Vol: LXXIII.i.239)

²⁶ P.A. (Kost.) TM 19.10.2007 fil-kawża fl-ismijiet *Lawrence Gatt vs L-Onor. Prim Ministru et* (konfermata fil-Qorti Kostituzzjonali fit-12.2.2008)

Illi biex iseħħ ksur tal-artikolu 3, it-trattament degradanti jrid jintwera li “*gravement ibaxxi lil dak li jkun quddiem haddieħor ... u jidher li llum hu generalment aċċettat li biex trattament determinat jaqa’ taħt il-komminazzjonijiet tad-dispożizzjonijiet fuq ċitati*”²⁷, *jeħtieġ ċertu grad ta’ gravita*”²⁸, li mingħajru ma jkunx jista’ jingħad li seħħ ksur ta’ dak il-jedd²⁹. Għalhekk, biex trattament jitqies li jkun degradanti, irid jintwera li jmur lil hinn minn semplici inkonvenjenza jew disagju³⁰;

Illi b’zieda ma’ dan, huwa miżmum ukoll li minħabba li ‘trattament degradanti u inuman’ huma konċetti astratti, biex tassew jista’ jingħad li seħħew iridu “*jikkonkretizzaw neċessarjament f’xi fatt jew fatti materjali*” li jkunu ta’ ċerta gravita³¹ li jitkejlu fuq l-effett li tali trattament halla fuq il-persuna li kienet sugġetta għalih³². Minbarra dan, jista’ jkun il-każ li l-qies dwar jekk imġiba partikolari tkunx waħda li gġibx ksur tal-imsemmi jedd irid ikun “*judged by the circumstances of the case and the prevalent views of the time ... It is clear that the answer to the question whether Article 3 has been violated, although depending on all the circumstances of the case, including such factors as the mental effects on the person concerned, is not entirely dependent on his subjective appreciations and feelings*”³³;

Illi għal dak li jirrigwarda l-piż tal-prova ta’ ksur tal-artikolu 3, jidher li jaqa’ fuq min jilminta mill-ksur tal-imsemmi jedd li jressaq prova lil hinn mid-dubju raġonevoli li tabilhaqq ikun seħħ ksur ta’ l-imsemmi artikolu³⁴. Irid jingħad li din mhijiex fehma li magħha jaqbel kulhadd³⁵. Izda “*such proof may follow from the coexistence of sufficiently strong, clear and concordant inferences or of similar un rebutted presumptions of fact. The conduct of the parties when evidence is being obtained has to be taken into account*”³⁶;

Illi l-qies ta’ jekk trattament jaqax fil-parametri tal-artikolu 3 irid isir b’riferenza għaċ-ċirkostanzi kollha tal-każ li jkun fil-qafas tiegħu, magħduda l-mod ta’ kif jingħata, it-tul tiegħu, l-effetti fiżiċi u morali li jhallu fuq il-persuna hekk trattata, u ċirkostanzi oħrajn bħas-sess, l-età u s-saħħa tal-vittma. Trattament jitqies bhala inuman meta tal-anqas igib fuq il-vittma tbatija fiżika jew psikika “*intensa*” mqar jekk mhux akkompanjata bi għriħi li jidhru fuq il-ġisem, u jekk “*iqajjem f’dak li jkun sentimenti ta’ biża’, angoxxia u sens ta’ inferjorita’ li jumiljaw u jiddenigraw lil dak li jkun saħansitra sakemm possibilment jabbattu r-reżistenza fiżika jew morali tiegħu*”³⁷. L-istħarriġ li trid tagħmel il-Qorti dwar

²⁷ F’dan il-każ, jiġifieri l-artikolu 36 tal-Kostituzzjoni u l-artikolu 3 tal-Konvenzjoni

²⁸ Kost. 20.7.1977 fil-kawża fl-ismijiet *Guzeppa Galea vs Segretarju tad-Djar et* (Dec. Kost. II, Gh.S.L., pag. 549)

²⁹ Q.E.D.B. 6.10.2015 fil-kawża fl-ismijiet *Lecomte vs Germanja* (Applik. Nru. 80442/12) §§ 91 – 2

³⁰ Kost. 18.11.1989 fil-kawża fl-ismijiet *Testa vs Attard noe et* (Kollez. Vol: LXXXIII.i.185)

³¹ Kost. 8.5.2001 fil-kawża fl-ismijiet *Bonello vs Onor. Prim Ministru et* (Kollez. Vol: LXXXV.i.1)

³² Kost. 5.4.1991 fil-kawża fl-ismijiet *Vella vs Kummissarju tal-Pulizija et* (Kollez. Vol: LXXV.i.106)

³³ Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006), § 7.3, f’pagġ.412 u 415

³⁴ Q.E.D.B. 13.6.2002 fil-kawża fl-ismijiet *Anguelova vs Bulgarija* (Applik. Nru. 38361/97) § 111

³⁵ Ara M. Schiavone (Ed.) *When Judges Dissent* (2008), f’pagġ. 241 – 3

³⁶ Q.E.D.B. 12.4.2005 fil-kawża fl-ismijiet *Shamaiev et vs Gorgja u Russja* (Applik. Nru. 36378/02) § 338

³⁷ Kost. 31.10.2014 fil-kawża fl-ismijiet *Paul Caruana vs Id-Direttur tal-Habs et*

jekk it-trattament mogħti jiksirx l-artikolu 3 tal-Konvenzjoni (jew l-artikolu 36 tal-Kostituzzjoni) huwa marbut maż-żmien li l-każ ikun qiegħed quddiemha biex tqis l-ilment³⁸;

Illi fil-qofol tiegħu, l-ilment tar-rikorrent huwa li, taħt il-liġi kif inhi sallum, huwa qatt mhu se jkollu l-possibilita` li mqar japplika għal tnaqqis fil-piena li nġhatatlu jew li japplika għall-*parole* jew xi għamla ta' remissjoni. Huwa jgħid li, lil hinn minn jekk jistħoqqlux li jingħata l-*parole*, il-fatt waħdu li wkoll kieku kellu jressaq talba lill-awtoritajiet kompetenti f'dan is-sens, talba bħal dik ma tistax tintlaqa' sewwasew għaliex huwa qiegħed iservi sentenza ta' għomor fil-ħabs³⁹. Jgħid li dan jikkostitwixxi l-ksur tal-jedd fundamentali li dwaru qiegħed jilminta;

Illi fir-rigward ta' każijiet fejn persuna tkun ingħatat sentenza ta' ħabs, il-kwestjoni dwar jekk il-piena nnifisha kinitx tikser il-jedd li persuna ma tingħatax trattament degradanti jew inuman kienet mistharrġa f'għadd ta' drabi u minhabba għadd ta' ċirkostanzi. Dan jgħodd ukoll fejn il-piena tkun waħda ġustifikata u mistħoqqa għar-reat li dwaru l-persuna ikkundannata tkun instabet hatja wara proċess li tmexxa kif imiss. Dan l-istharrig sar kemm dwar il-kundizzjonijiet li fihom il-persuna tkun tinzamm biex tiskonta l-piena mogħtija u kif ukoll dwar l-aspetti ta' revizjoni li dik il-piena toffri lill-persuna misjuba hatja, fejn l-imġiba tagħha jew il-qagħda fizika tagħha jitolbu r-revizjoni tal-piena mogħtija. Qamet ukoll il-kwestjoni tal-għan riformattiv tal-piena mogħtija u xejn anqas dik li tagħraf ukoll id-dinjita` tal-persuna misjuba hatja liema dinjita' ma tintilifx minkejja s-sejbien tal-ħtija⁴⁰. Il-fatt li l-piena ta' għomor fil-ħabs timplika wkoll żmien li ma jgħaddix sakemm iddum ħajja l-persuna misjuba hatja wkoll jaf jagħti lok għal ċirkostanza fejn dan l-istharrig isir rilevanti⁴¹;

Illi r-rikorrent jgħid li, fil-qagħda tal-liġi kif insibuha llum, il-piena tal-għomor il-ħabs li nġhatatlu laħqet l-għan punittiv imma tonqos għal kollox milli twiežen dak preventiv jew riformattiv, billi ma tagħti l-ebda wisgħa biex hu jista' jingħata l-inċentiv li jinbidel, jirrifirma jew jaspira li jirreintegra ruħu fis-soċjeta', għaliex dan ma jservih xejn, minbarra li jxejxinlu d-dinjita` tiegħu. Huwa jgħid ukoll li, fin-nuqqas ta' rimedju legali għal persuna fil-qagħda tiegħu, il-miżura ta' amnestija mill-Kap tal-Istat⁴² ma sservix biex tibdel il-qagħda mwiegħra tiegħu, sewwasew għaliex hija prerogattiva li tintuża biss f'każijiet eċċezzjonali u rari u tiddependi minn diskrezzjoni u mhux minn proċedimenti jew kriterji ċari u fissi mfissra fil-liġi;

³⁸ Kost. 22.2.2013 fil-kawża fl-ismijiet *Dilek Sahan et vs Ministru tal-Ġustizzja u l-Intern et*

³⁹ Ara art. 10(3)(g) tal-Kap 516

⁴⁰ William A. Schabas *The European Convention on Human Rights: A Commentary* (O.U.P. 2015), pagg. 187 – 8

⁴¹ Q.E.D.B. 12.2.2008 fil-kawża fl-ismijiet *Kafkaris vs Ċipru* (Applik. Nru. 21906/04) §§ 96 – 7

⁴² Art. 93(1) tal-Kostituzzjoni

Illi min-naħa tagħhom, l-intimati jishqu li l-ilment tar-rikorrent ma huwa bl-ebda mod misthoqq u jghidu li l-fatt li r-rikorrent kien kundannat għal sentenza ta' għomor fil-ħabs ma kienx jixhed ksur tal-jedd tiegħu taħt l-artikolu 36 tal-Kostituzzjoni jew l-artikolu 3 tal-Konvenzjoni. Huma jghidu li, l-fatt waħdu li persuna li qiegħda sservi sentenza ta' għomor fil-ħabs ma tistax tinqeda bid-dispożizzjonijiet tal-Att tal-2011 dwar il-Ġustizzja Riparatriċi ma jfissirx b'daqshekk ma tistax tinqeda b'xi ligi oħra fis-seħħ biex tikseb ir-rimedju li r-rikorrent jghid li m'għandux. Huma jishqu li, biex tabilhaqq ikun tħares il-jedd li persuna ma tingħatax trattament inuman jew degradanti minħabba s-sentenza li tkun qiegħda sservi fil-ħabs, ikun biżżejjed li l-ligi tagħti l-possibilita` ta' 'release on licence' jew 'prison leave' bla ma hemm għalfejn tingħata tnaqqis mill-piena erogata jew it-temm tas-sentenza. Huma jghidu li mill-provi li ressqu, l-istess rikorrent inqeda b'dawn ir-rimedji u li kull darba li talab il-helsien biex jattendi għal funzjonijiet personali, it-talba tiegħu ntlagħet. Minbarra dan, jghidu li l-prerogattiva tal-ħniena li l-Kostituzzjoni tagħti lill-President tar-Repubblika huwa wkoll rimedju iehor mogħti lil persuni li jinsabu fl-istess qagħda tar-rikorrent u li l-Qorti ta' Strasburgu qisitu wkoll bħala wieħed mir-rimedji biex persuna li qiegħda sservi sentenza tista' titlob revizjoni tagħha għall-finijiet tal-artikolu 3 tal-Konvenzjoni;

Illi l-Qorti tagħraf li l-piena li nġhatat lir-rikorrent kienet ir-riżultat ta' sejbien ta' htija ta' delitt aħrax fejn tnejn min-nies anzjani inqatlu meta r-rikorrent u oħrajn daħlu f'darhom biex jisirqu minn dik id-dar. Tagħraf ukoll li l-piena tal-għomor il-ħabs inġhatat minkejja li l-ġurati ma kinux unanimi fil-fehma tagħhom dwar il-htija tar-rikorrent. Tagħraf ukoll li l-ħruxija li biha l-mizzewġin Grima nqatlu kien jixhed li r-rikorrent u min kien miegħu darbu bl-ikrah is-sentimenti tas-soċjeta` li tistenna li persuna tħallas għal għemilha;

Illi madankollu, il-Qorti tagħraf ukoll li, f'dan ir-rigward, il-persuna li tkun instabet hatja tal-ehrex delitti ma għandhiex titlef mid-dinjita` tagħha u jibqgħalha dejjem il-jedd li tittama li, wara li tħallas ta' għemilha, tkun kunsidrata li tgħallmet minn dak in-nuqqas u tinbidel mit-triq li kienet qabdet. F'waħd mill-opinjoni jiet mogħtija minn waħda mill-imħallfin tal-Qorti Ewropeja dwar id-Drittijiet tal-Bniedem f'sentenza ewlenija li tolqot l-aspett tal-piena tal-għomor fil-ħabs, inkiteb hekk "*Article 3 encompasses what might be described as the 'right to hope'. It goes no further than that. The judgment recognizes, implicitly, that hope is an important and constitutive aspect of the human person. Those who commit the most abhorrent and egregious of acts and who inflict untold suffering upon others, nevertheless retain their fundamental humanity and carry within themselves the capacity to change. Long and deserved though their prison sentences may be, they retain the right to hope that, someday, they may have atoned for the wrongs which they have committed. They ought not to be deprived entirely of such hope. To deny them*

*the experience of hope would be to deny a fundamental aspect of their humanity and, to do that, would be degrading*⁴³;

Illi l-imsemmi “jedd għat-tama” ma jfissirx li l-piena tal-ghomor fil-habs hija minnha nnifisha piena li tikser il-jedd li persuna ma tinghatax trattament inuman jew degradanti: u lanqas ma jkun hemm ksur tal-istess jedd jekk, wara li persuna hekk kundannata tressaq talba għall-helsien, it-talba tagħha ma tintlaqax, minhabba li tkun għadha meqjusa bhala persuna perikoluża għas-soċjeta` jew li ma għarfitx il-htieġa li tinbidel⁴⁴. Il-ħarsien tas-soċjeta` mill-periklu ta’ persuna li ma tridx tibdel trieqtha jew li tibqa’ tkun ta’ periklu għal haddieħor jorbot lill-Istat li jzomm u jrażżan lil dik il-persuna misjuba hatja, minkejja li jkun għadda żmien sewwa minn meta tkun wettqet id-delitt li tiegħu nstabat hatja⁴⁵;

Illi madankollu, illum il-ġurnata jinsab aċċettat li sabiex sentenza ta’ għomor il-habs ma tkunx tikser id-dispożizzjonijiet tal-artikolu 3 tal-Konvenzjoni, jehtieg li jkun hemm fis-seħh mekkanizmu ta’ reviżjoni tal-qagħda. Dan jimplika li (i) persuna ma għandhiex tinzamm isservi sentenza jekk kemm-il darba ma jkunx hemm raġuni penoloġika tajba biex dan jibqa’ jsir, liema raġuni tista’ tkun waħda punittiva, jew għall-ħarsien tal-pubbliku in generali jew bil-għan li tibdel lill-persuna miżmuma; (ii) tqum il-biżgħa li persuna mitfugħa l-habs bla tama li qatt tinheles jew bla possibilita` ta’ reviżjoni tas-sentenza li tkun inghatat ma tistax tpatti għal dak li tkun għamlet u aktar ma ttul is-sentenza anqas tkun proporzjonali mad-delitt li għalih tkun inghatat; u (iii) l-aspett tar-rijabilitazzjoni tal-persuna mibgħuta l-habs huwa mistenni minn kull soċjeta’ li tqiegħed id-dinjita’ umana fil-qalba tal-valuri tagħha⁴⁶. Huwa minnu li “*the balance between these justifications for detention is not necessarily static and may shift in the course of the sentence. What may be the primary justification for detention at the start of the sentence may not be so after a lengthy period into the service of the sentence. It is only by carrying out a review of the justification for the continued detention at an appropriate point in the sentence that these factors or shifts can be properly evaluated*”⁴⁷;

Illi in generali huwa stabbilit li “*in the context of a life sentence Article 3 must be interpreted as requiring reducibility of the sentence, in the sense of a review which allows the domestic authorities to consider whether any changes in the life prisoner are so significant, and such progress towards rehabilitation has been made in the course of the sentence, as to mean tht continued detention can no longer be justified on legitimate penological grounds. . . . where domestic law does not provide for the possibility of such a review, a whole life sentence will not measure up to the standards of Article 3 of the Convention. . . . a*

⁴³ Opinjoni tal-imħallef Ann Power-Forde fis-sentenza Q.E.D.B. (GC) 9.7.2013 fil-kawża fl-ismijiet *Vinter et vs Renju Unit* (Applik. Nru. 66069/09)

⁴⁴ Q.E.D.B. 16.12.1999 fil-kawża fl-ismijiet *V vs Renju Unit* (Applik. Nru. 24888/94) § 98

⁴⁵ Q.E.D.B. 15.12.2009 fil-kawża fl-ismijiet *Maiorano et vs Italja* (Applik. Nru. 28634/06) §108

⁴⁶ Q.E.D.B. 11.11.2016 fil-kawża fl-ismijiet *Murray vs L-Olanda* (Applik. Nru. 10511/10) §§ 99 – 105

⁴⁷ Q.E.D.B. *Vinter et vs Renju Unit* § 111

*whole life prisoner should not be obliged to wait and serve an indeterminate number of years of his sentence before he can raise the complaint that the legal conditions attaching to his sentence fail to comply with the requirements of Article 3*⁴⁸;

Illi jidher li biex il-proċess ta' revizjoni jitqies li jwettaq dak li għadu kemm issemma, jehtieg li jkun proċess stabbilit mil-ligi u mhux imħolli għad-diskrezzjoni tal-awtorita` ; irid ukoll proċess li ma jkunx jgħodd biss meta hajjet il-persuna li qieghda sservi s-sentenza tal-għomor tkun waslet fi tmiemha, imma trid tkun tgħodd għal ċirkostanzi oħrajn li juru bidla fil-qagħda minn dik li kienet teżisti meta tkun ingħatat is-sentenza; irid ukoll ikun proċess li jagħti hjiel ċar tal-kriterji meħtieġa biex persuna li qieghda sservi sentenza tkun tista' titlob ir-revizjoni, maghduda ċ-ċirkostanzi tal-bidla tal-karattru u titjib fl-imgiba tal-persuna sentenzjata⁴⁹;

Illi kemm hu hekk, ingħad li *“a whole life prisoner is entitled to know, at the outset of his sentence, what he must do to be considered for release and under what conditions, including when a review of his sentence will take place or may be sought. Consequently, where domestic law does not provide any mechanism or possibility for review of a whole life sentence, the incompatibility with Article 3 on this ground already arises at the moment of the imposition of the whole life sentence and not at a later stage of incarceration”*⁵⁰

Illi għalhekk, għal dak li jsemmu l-intimati dwar rimedji oħrajn li, taħt il-ligi f'Malta, jingħataw lil persuni li qeghdin iservu sentenza ta' għomorphom fil-habs, il-Qorti tifhem li l-prerogattiva tal-ħniena li l-Kostituzzjoni tagħti lill-President tar-Repubblika huwa rimedju li jista' jindirizza xi ftit il-possibilita` li s-sentenza u n-nuqqas ta' revizjoni tagħha jistgħu jwasslu għall-ksur li persuna ma għandhiex tingħata trattament inuman jew degradanti. Il-Qorti tagħraf ukoll li tali prerogattiva tqieset ukoll bħala mizura li tista' ma tħallix sentenza ta' għomor fil-habs iġġib ksur tal-jedd taħt l-artikolu 3 tal-Konvenzjoni⁵¹;

Illi, madankollu, il-fatt li, fis-sistema tagħna l-prerogattiva presidenzjali tal-maħfra ma tiddependix minn kriterji preskritti jew minn xi proċedura stabbilita, jnaqqar ħafna mill-effettivita` u l-effikaċja ta' dan is-sistema biex jiżgura li ma jseħhx ksur tal-jedd tal-persuna sentenzjata li ma tingħatax trattament inuman jew degradanti. Bilkemm għandu għalfejn jingħad li l-kriterji marbuta ma' xi jwassal lill-President biex jagħti l-maħfra żgur ma jkunux magħrufa lill-persuna sentenzjata mal-għoti ta' dik is-sentenza, kif issemma aktar qabel li għandu jkun;

⁴⁸ *Ibid* §§ 119, 121 u 122

⁴⁹ Q.E.D.B. (GC) 17.1.2017 fil-kawza fl-ismijiet *Hutchinson vs Renju Unit* (Applik. Nru. 57592/08) § 59

⁵⁰ Q.E.D.B. 20.5.2014 fil-kawza fl-ismijiet *Laszlo Magyar vs Ungerija* (Applik. Nru. 73593/10) § 53

⁵¹ Q.E.D.B. 8.7.2014 fil-kawza fl-ismijiet *Harakchiev & Tomulov vs Bulgarija* (Applik. Nru. 15018/11) §§ 252, 255 u 261

Illi din il-kwestjoni tas-siwi u l-effikaċja tal-prerogattiva Presidenzjali tal-maħfra tqieset mill-Qorti Kostituzzjonali li sabet li s-sistema mhaddem taħt l-artikolu 93 tal-Kostituzzjoni ma kienx jagħti ħarsien biżżejjed biex persuna li qieghda sservi sentenza ta' għomor fil-ħabs ma gġarrabx ksur tal-jeddijiet tagħha kif imħarsin bl-artikolu 36 tal-Kostituzzjoni u l-artikolu 3 tal-Konvenzjoni⁵². Kienet tal-istess fehma fejn jidhol is-sistema tal-*'prison leave'* imfassal fid-Direzzjoni Ġenerali Ministerjali maħruġa għall-finijiet tar-Regolamenti tal-Ħabs⁵³ u sabet li bosta miċ-ċirkostanzi li taħthom jingħata l-*'prison leave'* ma kinux jiddependu mill-imġiba tal-persuna li qieghda sservi sentenza jew minn kemm inbidel, iżda minn ċirkostanzi li huwa ma jkollu l-ebda kontroll fuqhom⁵⁴;

Illi fid-dawl ta' dawn il-kunsiderazzjonijiet, il-Qorti qieghda tasal għall-fehma li l-ewwel talba tar-rikorrent hija tajba u sejra tilqagħha;

Illi għal dak li jirrigwarda t-**tieni talba attriċi** l-Qorti tagħraf li sakemm ma jittfassalx proċediment fejjiedi biex tirrimedja għall-qagħda li jinsab fiha r-rikorrent, il-ksur li huwa qieghed iġarrab tal-jedd fundamentali tiegħu li ma jkunx sugġett għal trattament inuman jew degradanti se jibqa' għaddej;

Illi minkejja s-setgħat li din il-Qorti tgawdi fi proċeduri bħal din li għandha quddiemha, ma għandhiex is-setgħa li tqis jekk ir-rikorrent jisthoqqlux jibbenefika minn tnaqqis tas-sentenza jew mill-għoti ta' *parole* jew jekk fil-qagħda tiegħu illum sehħewx bdil għall-aħjar f'imġiebtu jew fil-karattru tiegħu li jwasslu għal reviżjoni tas-sentenza mogħtija lilu. Tqis ukoll li sallum, minkejja li kien tnieda proċess biex jiddaħħlu dispożizzjonijiet fil-liġi⁵⁵ li b'xi mod setgħu indirizzaw il-problema, ma sarux bidliet fil-liġi biex jirrimedjaw il-qagħda li wasslet biex ir-rikorrent iġarrab ksur tal-jedd fundamentali tiegħu kif issemma aktar qabel;

Illi f'dan ir-rigward ukoll il-Qorti tqis li fil-liġi tagħna għadu lanqas jeżisti mekkanizmu li jiddeċiedi jekk ir-rikorrent jisthoqqlux li jingħata tnaqqis fil-piena, għaliex il-liġi għadha torbot lill-Bord għat-Tnaqqis mis-Sentenzi li ma jnaqqasx sentenzi ta' ħabs fil-każ ta' persuni ikkundannati għal għomorhom. Il-Qorti qieghda żzomm quddiem għajnejha wkoll li s-sentenza inflitta fuq ir-rikorrent saret definittiva fit-28 ta' Lulju, 2011, u għalhekk fil-waqt li qieghda tingħata din is-sentenza ma jkunx ilu ż-żmien rakkomandabbli ta' ħamsa u għoxrin (25) sena ta' detenzjoni effettiva fil-ħabs⁵⁶ biex jitnieda l-proċess tar-reviżjoni tas-sentenza tiegħu. Meta ngħatat is-sentenza tal-Qorti Kriminali, dik il-Qorti ma kenitx wettqet id-diskrezzjoni tagħha taħt l-artikolu 493 tal-Kodiċi

⁵² Kost. 7.11.2016 fil-kawża fl-ismijiet *Ben Hassine Ben Ali Wahid vs L-Onor. Prim Ministru et* § 41 u 51

⁵³ Ara reg. 61 tal-A.L. 118/1995 (kif emendat) (L.S. 260.03)

⁵⁴ *Ibid* § 45 u 51

⁵⁵ Abbozz ta' Liġi 199/2017 (10.3.2017)

⁵⁶ Dan huwa l-perjodu rakkomandat mill-Q.E.D.B. fil-kawża *Vinters et vs Renju Unit* f'każ fejn il-Qorti fis-sentenza tagħha ma tkunx irrakkomandat hi żmien minimu ta' inkarċerazzjoni

Kriminali u għalhekk ma għamlet l-ebda rakkomandazzjoni dwar meta r-rikorrent seta' jitlob ir-reviżjoni wara l-ghoti tas-sentenza;

Illi fid-dawl ta' dawn il-kunsiderazzjonijiet, il-Qorti sejra wkoll tilqa' t-tieni talba tar-rikorrent;

Illi f'dan ir-rigward, filwaqt li tittama li l-legislatur jipprovdi l-bidliet meħtieġa fil-liġi fil-waqt xieraq u bla tnikkir, il-Qorti tordna li, mal-gheluq tal-perjodu ta' hamsa u ghoxrin (25) sena minn mindu nġhatat is-sentenza u sakemm ma jkunx hemm dispożizzjonijiet espressi ta' liġi li jgħidu mod ieħor, il-każ tar-rikorrent jittressaq quddiem il-Bord tal-*Parole* imwaqqaf taħt l-Att tal-2011 dwar il-Ġustizzja Riparatrici⁵⁷ li jkollu s-setgħa u d-dmir li jqis iċ-ċirkostanzi kollha tar-rikorrent f'dak iż-żmien u jagħti r-rakkomandazzjonijiet tiegħu dwar jekk ir-rikorrent jisthoqqlux jibbenefika minn xi wieħed mir-rimedji mogħtijin mill-istess imsemmi Att (jew Att ieħor li jiddaħħal minflok) bħalma tista' tibbenefika kull persuna oħra li tkun qieghda sservi sentenza definittiva ta' habs imma mhux għal għomorha;

Illi fl-aħħarnett il-Qorti sejra tqis l-**eċċezzjoni preliminari** mressqa mill-intimati. Biha jgħidu li l-intimat Prim Ministru ddaħħal fil-kawża għal xejn għaliex mhux il-kontradittur legittimu tal-azzjoni attriċi. Ir-rikorrent ma ressaq l-ebda sottomissjoni dwar din l-eċċezzjoni, għalkemm waqt li kienu qegħdin jittressqu s-sottomissjonijiet ulterjuri bil-fomm, l-gharef difensur tar-rikorrent irribatta għall-eċċezzjoni billi semma xi deċiżjoni li din il-Qorti presjeduta kienet tat f'sentenza dwar eċċezzjoni bħalha fl-2011⁵⁸. Il-Qorti tgħid li r-rikorrent ma jistax jistrieħ fuq is-sentenza msemmija minnu sewwasew għaliex dik is-sentenza nqalbet mill-Qorti Kostituzzjonali li sabet li l-Prim Ministru ma huwiex il-kontradittur legittimu tal-ilment u l-azzjoni mmedija mill-attur f'dik il-kawża⁵⁹;

Illi l-intimati joqogħdu fuq dak li jgħid l-artikolu 181B tal-Kapitolu 12 tal-Liġijiet ta' Malta u jishqu li l-intimat Avukat Ġenerali waħdu huwa l-legittimu kontradittur tal-azzjoni attriċi;

Illi l-Qorti tqis li l-kwestjoni ta' min għandu jwieġeb għal xilja ta' ksur ta' jedd fundamentali tintrabat sewwa mal-għamla tal-ksur li jkun u wkoll mal-għamla ta' rimedju li jista' jingħata. Ilu żmien li l-Qrati tagħna għarfud din ir-rejalta' u għalhekk sawru d-distinzjonijiet meħtieġa applikabbli għall-biċċa l-kbira mill-każijiet. Għalhekk, illum il-gurnata jingħarfud kategoriji differenti ta' persuni li jistgħu jitqiesu bħala legittimi kuntraditturi f'azzjonijiet kostituzzjonali. Dawn jinqas fi tliet kategoriji, jigifieri (a) dawk li jridu jwieġbu direttament jew indirettament għall-għamil li jikser id-dritt fundamentali ta' persuna, (b) dawk li

⁵⁷ Att XXI tal-2011 (Kap 516) art 8.

⁵⁸ P.A., Kost 17.11.2011 fil-kawża fl-ismijiet *Avukat Anthony P. Farrugia vs Onor. Prim Ministru et (in parte)*

⁵⁹ Kost. 8.5.2017

jridu jagħmlu tajjeb (billi jipprovdu r-rimedju xieraq) għan-nuqqasijiet jew l-egħmejje li bihom haddiehor jikser xi jedd fundamentali ta' xiħadd, u (ċ) dawk il-partijiet kollha li jkunu f'kawża meta kwestjoni ta' xejra kostituzzjonali jew konvenzjonali tqum waqt is-smiġħ ta' xi kawża f'qorti⁶⁰. Ma' dawn, u dejjem jekk ikollhom interess fil-kawża, jistgħu jiddaħħlu persuni oħrajn bil-għan li jagħmlu shiħ il-ġudizzju u jagħmluh rappreżentattiv ta' kull interess involut fil-kwestjoni;

Illi l-kwestjoni tas-sehem li l-Prim Ministru jista' jkollu f'kawzi dwar allegat ksur ta' jeddijiet fundamentali jidher li mhux minn dejjem kienet mogħtija l-istess tifsira mill-Qrati u l-awturi. Izda issa jidher li dwar l-imsemmija kwestjoni l-Qorti Kostituzzjonali fl-aħħar żminijiet stabiliet linja ta' deċiżjonijiet li turi li, wkoll fejn fl-ilment imressaq dwar ksur ta' jedd fundamentali tintalab dikjarazzjoni li dispożizzjoni ta' liġi nnifisha tikser xi jedd fundamentali, f'dak il-każ il-kontradittur legittimu jkun l-Avukat Ġenerali u mhux il-Prim Ministru⁶¹;

Illi għalhekk l-ewwel eċċezzjoni preliminari hija tajba u sejra tintlaqa';

Illi fin-Nota ta' Sottomissjonijiet tagħhom⁶², l-intimati jqajmu l-kwestjoni dwar jekk ir-rikorrent għandux l-interess ġuridiku li jmexxi 'l quddiem din il-kawża tiegħu. Il-Qorti tosserva li din il-kwestjoni ma kienet tqajmet qatt bhala eċċezzjoni formali u ma jidhrilhiex li huwa sewwa li l-parti mharrka tqajjem kwestjoni bħal din f'Nota ta' Sottomissjonijiet fl-għeluq bla ma tkun imxiet ma' dak li tgħid il-liġi dwar kif u meta jistgħu jitressqu eċċezzjonijiet oħrajn wara li jkunu tressqu l-eċċezzjonijiet fil-bidu tal-kawża u wara li jkun għalaq l-istadju tal-proċedura bil-miktub;

Illi f'kull każ, il-Qorti ma jidhrilhiex li l-argument tal-intimati huwa tajjeb u r-rikorrent wera, sa mill-bidu tal-kawża, li kellu kull interess li jmexxi 'l quddiem l-ilment tiegħu u li l-interess li seta' kellu fil-bidu tal-kawża baqa' bla mittiefes matul is-smiġħ tal-kawża u l-qagħda tiegħu baqgħet ma gietx sallum rimedjata;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel eċċezzjoni preliminari tal-intimat Prim Ministru u ssib li mhuwiex il-kontradittur legittimu tal-azzjoni attriċi u qiegħda teħilsu milli jibqa' fil-kawża;

⁶⁰ Kost. 7.12.1990 fil-kawża fl-ismijiet *Abela vs Onor. Prim Ministru et* (Kollez. Vol: LXXIV.i.261); u Kost. 6.8.2001 fil-kawża fl-ismijiet *Joseph Mary Vella et vs Kummissarju tal-Pulizija et*

⁶¹ Ara, b'eżempju, Kost. 7.10.2013 fil-kawża fl-ismijiet *Alfred Spiteri et vs Awtorita' dwar it-Trasport ta' Malta*; Kost. 30.10.2015 fil-kawża fl-ismijiet *Emmanuele Caruana et vs Il-Prim Ministru et*; Kost. 14.12.2015 fil-kawża fl-ismijiet *Jane Agius vs Avukat Ġenerali et*; u Kost. 24.6.2016 fil-kawża fl-ismijiet *David Mifsud vs Onor. Prim Ministru et*

⁶² Paġ. 195 tal-proċess

Tilqa' l-ewwel talba attriċi u ssib li r-rikorrent garrab u qieghed igarrab ksur tal-jedd tiegħu li ma jkunx suġġett għal trattament inuman u degradanti taħt l-artikolu 36(1) tal-Kostituzzjoni u l-artikolu 3 tal-Konvenzjoni safejn il-liġi f'Malta ma tagħtix li persuna li tkun ikkundannata b'sentenza tal-Qorti kompetenti biex isservi sentenza ta' għomor fil-habs tista' titlob reviżjoni tas-sentenza li nġhatatilha fl-ebda żmien;

Tilqa' t-tieni talba attriċi u tordna li, mal-għeluq tal-perjodu ta' hamsa u għoxrin (25) sena minn mindu nġhatat is-sentenza u sakemm ma jkunx hemm dispożizzjonijiet espressi ta' liġi li jgħidu mod ieħor, il-każ tar-rikorrent jitreasaq quddiem il-Bord tal-*Parole* imwaqqaf taħt l-Att tal-2011 dwar il-Ġustizzja Riparatriċi, li jkollu s-setgħa u d-dmir li jqis iċ-ċirkostanzi kollha tar-rikorrent f'dak iż-żmien u jagħti r-rakkomandazzjonijiet tiegħu dwar jekk ir-rikorrent jisthoqqlux jibbenefika minn xi wiehed mir-rimedji mogħtijin mill-istess imsemmi Att (jew Att ieħor li jiddaħhal minflok) bħalma tista' tibbenefika kull persuna oħra li tkun qieghda sservi sentenza definittiva ta' habs imma mhux għal għomorha; u

Tordna li l-intimat Avukat Ġenerali jhallas l-**ispejjeż tal-kawza**, minbarra dawk tal-intimat Prim Ministru, li jhallashom ir-rikorrent.

Moqrija

**Onor. Joseph R. Micallef LL.D.,
Imhalled**

22 ta' Marzu, 2018

**Marisa Bugeja
Deputat Registratur**

22 ta' Marzu, 2018

